

(ഡി) ഉണ്ട്. 2011-12-ന് ശേഷം ഉണ്ടായിട്ടുള്ള പ്രധാനപ്പെട്ട എല്ലാ ഉരുൾപൊട്ടലുകളും മൂന്നിനുമേൽ തീവ്രത രേഖപ്പെടുത്തിയിട്ടുള്ള ഭൂമികുലുക്കങ്ങളും സംബന്ധിച്ച വിവരങ്ങൾ അടങ്ങിയ 14 റിപ്പോർട്ടുകൾ തയ്യാറാക്കിയിട്ടുള്ളതും വരുംവർഷങ്ങളിൽ വരൾച്ചയേയും ശക്തമായ കാലവർഷത്തെയും നേരിടുന്നതിനും വേണ്ട മുന്നൊരുക്കങ്ങളെക്കുറിച്ച് മറ്റ് വകുപ്പുകൾക്ക് നിർദ്ദേശം നൽകുകയും ചെയ്തിട്ടുണ്ട്.

(ഇ) ഫണ്ടിന്റെ അപര്യാപ്തത സ്റ്റേറ്റ് ഡിസാസ്റ്റർ മാനേജ്മെന്റ് അതോറിറ്റിയുടെ പ്രവർത്തനത്തെ ബാധിച്ചിട്ടില്ല.

ഭക്ഷണ സാധനങ്ങളുടെ വില

20 (*260) ശ്രീ. ടി. യു. കുരുവിള :

ശ്രീ. മോൻസ് ജോസഫ് :

ശ്രീ. സി. എഫ്. തോമസ് : താഴെ കാണുന്ന ചോദ്യങ്ങൾക്ക് ഭക്ഷ്യവും സിവിൽസപ്ലൈസും ഉപഭോക്തൃസംരക്ഷണവും രജിസ്ട്രേഷനും വകുപ്പുമന്ത്രി സദയം മറുപടി നൽകുമോ :

(എ) ഹോട്ടലുകളിലെ ഭക്ഷണസാധനങ്ങളുടെ അളവും വിലയും ഏകീകരിക്കുന്നതിന് ഉദ്ദേശിക്കുന്നുണ്ടോ ; വിശദാംശം ലഭ്യമാക്കുമോ ;

(ബി) പാചകപ്പാത്ര ഭക്ഷണസാധനങ്ങളുടെ വില നിയന്ത്രിക്കുന്നതിനും സാധാരണക്കാർക്ക് കുറഞ്ഞവിലയ്ക്ക് ഇവ ലഭ്യമാക്കുന്നതിനും പദ്ധതി ആവിഷ്കരിക്കുമോ ; വിശദാംശം ലഭ്യമാക്കുമോ ?

ഭക്ഷ്യവും സിവിൽസപ്ലൈസും ഉപഭോക്തൃസംരക്ഷണവും രജിസ്ട്രേഷനും വകുപ്പുമന്ത്രി (ശ്രീ. അനൂപ് ജേക്കബ്) :

(എ) ഉണ്ട്. ഹോട്ടലുകളിലെ നിലവാരവും സൗകര്യവും അനുസരിച്ച് ഹോട്ടലുകളെ തരംതിരിച്ച് ഭക്ഷണത്തിന്റെ വില നിയന്ത്രിക്കുന്നതിനും ഏകീകരിക്കുന്നതിനുമായി ഒരു നിയമ നിർമ്മാണം സർക്കാരിന്റെ സജീവ പരിഗണനയിലാണ്.

(ബി) സാധാരണക്കാരായ ആളുകൾക്ക് കുറഞ്ഞ ചെലവിൽ ഭക്ഷണം ഉറപ്പുവരുത്തുക എന്ന ലക്ഷ്യത്തോടെ 'തൃപ്തി' ന്യായവില ഹോട്ടലുകൾ ആരംഭിക്കുന്നതിനുള്ള നടപടി സ്വീകരിച്ചുവരുന്നു.

എഞ്ചിനീയറിംഗ് പ്രവേശന നടപടിക്രമത്തിലെ മാറ്റങ്ങൾ

21 (*261) ശ്രീ. ഇ. പി. ജയരാജൻ :

ശ്രീ. ജി. സുധാകരൻ :

ശ്രീ. പി. ടി. എ. റഹീം :

ശ്രീമതി കെ. കെ. ലതിക : താഴെ കാണുന്ന ചോദ്യങ്ങൾക്ക് വിദ്യാഭ്യാസ വകുപ്പുമന്ത്രി സദയം മറുപടി നൽകുമോ :

(എ) എഞ്ചിനീയറിംഗ് പ്രവേശന നടപടിക്രമത്തിൽ എന്തെല്ലാം മാറ്റങ്ങൾക്കുവേണ്ടിയാണ് എഞ്ചിനീയറിംഗ് കോളേജ് മാനേജ്മെന്റ് അസോസിയേഷൻ സർക്കാരിനെ സമീപിച്ചിരിക്കുന്നത് ;